

РЕПУБЛИКА МАКЕДОНИЈА  
ВОСПИТНО-ПОПРАВЕН ДОМ  
бр. 08-65111  
03.11.2021 год  
ТЕТОВО



РЕПУБЛИКА СЕВЕРНА МАКЕДОНИЈА  
УПРАВА ЗА ИЗВРШУВАЊЕ НА САНКЦИИ  
ВОСПИТНО-ПОПРАВЕН ДОМ ТЕТОВО

УПАТСТВО ЗА ДИСЦИПЛИНСКА ОДГОВОРНОСТ

За децата кои издржуваат воспитна мерка  
-упатување во воспитно-поправен дом-  
во Република Северна Македонија

Тетово, октомври 2021 година

Врз основа на член 31 од Законот за извршување на санкциите („Службен весник на Република Северна Македонија“, бр.99/19 и 220/19) и согласно насоките од Генералниот коментар бр. 24 (2019) на правата на децата во системот за правда за деца, Директорот на Воспитно-поправниот Дом Тетово донесува

## УПАТСТВО ЗА ДИСЦИПЛИНСКА ОДГОВОРНОСТ

### Член 1

Ова упатство се применува во случај на потешки и полесни повреди на редот и дисциплината пропишани со ова упатство, од страна на децата на кои им е изречена воспитна мерка упатување во воспитно-поправен дом (во натамошниот текст: децата).

За сторена дисциплинска повреда детето сноси соодветна дисциплинска одговорност, но притоа се постапува со почитување на достоинството на детето и неговите основни права.

### Член 2

При приемот во воспитно-поправниот дом (во натамошниот текст: Домот) секое дете се запознава со содржината на ова Упатство на јазик што детето го разбира.

Управата на Домот е должна да му обезбеди копија од ова Упатство на барање на детето, на јазик што детето го разбира.

### Член 3

Цел на дисциплинската одговорност на децата во Домот е заштита на самите деца и нивниот најдобар интерес, притоа осигурувајќи дека мерките кои ќе се применат ќе придонесат кон правилен развој, нивна социјализација, воспитување и превоспитување, заштита и обезбедување на редот и безбедноста, спречување на ескалација на настаните, можности за самоповредување и нанесување штета на инвентарот во Домот или на другите деца.

Дисциплинските мерки треба да бидат нужни и сразмерни на сторената дисциплинска повреда со нагласена употреба на позитивни и едукативни форми и со почитување на најдобриот интерес на детето.

### Член 4

Дисциплинската одговорност се утврдува веднаш по сознанието за сторената дисциплинска повреда.

## Член 5

Потешки дисциплински повреди се:

1. Поттикнување, организирање и учество во нереди и бунт;
2. бегство или обид за бегство односно самоволно оддалечување на детето;
3. неисполнување на наредба на службено лице со што би се предизвикале поголеми нарушувања во работењето на домот;
4. сексуално вознемирување на друго лице во Домот или на друго дете
5. физички напад на службено лице;
6. физички напад на друго дете;
7. давање поткуп;
8. внесување или изработка на предмети што можат да се користат за напад, бегство или за вршење на кривично дело;
9. злоупотреба на дадените погодности;
10. внесување или изработка на алкохолни пијалоци и наркотични средства, нивно користење или растурање;
11. намерна повреда на прописите за заштита при работа, заштита од пожар, заштита од експлозија или други природни несреќи;
12. предизвикување на поголема материјална штета предизвикана намерно или од крајно невнимание;
13. занимање со препродавање;
14. позајмување на пари и меѓусебно задолжување за лихварска камата;
15. присилување, вршење на психички и физички облик на притисок на други деца и поттикнување кон тоа;
16. одбивање на тестирање на опојни или психотропни супстанции и заразни болести и преглед кој е важен за неговата здравствена состојба;
17. оштетување на инвентар и средства во сопственост на домот
18. други повреди во кои постојат елементи на кривично дело и
19. повторување на полесни повреди.

## Член 6

Како полесни дисциплински повреди се сметаат:

1. учество во тепачка,
2. играње комар,
3. чување недозволен предмети,
4. оддалечување од одделението без одобрение,
5. тетовирање
6. изработка на предмети чие држење не е дозволено во ВПУ,
7. изнесување алат и други предмети од работното место,
8. напуштање на работното место и одење во други простории и одделенија за време на работа без одобрение на службено лице од секторот за ресоцијализација,
9. позајмување на пари и меѓусебно задолжување,
10. пушење во просториите каде што тоа не е дозволено,
11. движење покрај оградниот ѕид,
12. користење електрични апарати и грејни тела во просториите во коишто престојува, без одобрение од службено лице,

13. после дадениот знак за спиење движење по спалните, ходниците и во други простории,
14. подготвување и греење храна во просториите во коишто престојува,
15. движење надвор од кругот на отвореното одделение,
16. поседување пари во домашна или странска валута, златни предмети и предмети од поголема вредност.
17. одземање на туѓи предмети.

Недозволените предмети, пари, странска валута и се друго што е недозволено во овој член се одзема привремено или трајно за што се прави записник и донесува решение директорот на домот.

### Член 7

За сторена дисциплинска повреда на детето може да му се изрече некоја од следниве дисциплински мерки:

- 1) опомена;
- 2) јавна опомена;
- 3) ограничување на доделување на погодности до три месеци;
- 4) упатување во посебни соби за деца

Дисциплинските мерки ги изрекува директорот на домот или лице кое го заменува со посебно овластување од директорот.

Дисциплинската постапка се спроведува и мерките се изрекуваат согласно одредбите од Законот за извршување на санкциите, Куќниот ред на Домот и ова Упатство.

### Член 8

Опомена може да бидат изречена само за полесни прекршувања на редот и дисциплината во согласност со Куќниот ред на Домот.

Опомената се изрекува кога поради природата на сторената дисциплинска повреда ќе се оцени дека е доволно детето само да се опомене.

### Член 9

Јавна опомена се изрекува како самостојна дисциплинска мерка и може да бидат изречена само за полесни прекршувања на редот и дисциплината во согласност со Куќниот ред на Домот.

Јавната опомена се изрекува кога ќе се оцени дека со опомената не може да се постигне целта, при што јавната опомена се споделува со децата што се во иста воспитна група каде што е распоредено детето кому му била изречена јавната опомена.

### Член 10

Ограничување на доделување погодности, по правило, се изрекува спрема дете кое ги злоупотребило дадените погодности согласно упатството за користење погодности и

привилегии, или за други сторени потешки повреди кои предизвикале сериозни нарушувања на редот и дисциплината во домот и Куќниот ред на установата, врз основа на мислење и проценка на матичниот воспитувач.

Ограничувањето на погодностите може да трае најмногу три месеци и започнува да тече од моментот кога е утврдена злоупотребата на погодностите.

#### **Член 11**

Дисциплинската мерка издвојување во посебни соби за деца, може да биде изречена само за потешки повреди кои предизвикале сериозни нарушувања на редот и дисциплината во домот.

Издвојување во посебна соба се врши согласно Упатство за издвојување во посебни соби за деца.

#### **Член 12**

Предлог за изрекување дисциплинска мерка дава матичниот воспитувач на воспитната група, а ако детето стори потешка дисциплинска повреда додека престојува во Приемно одделение, предлогот го дава член на стручен тим

Решение за дисциплинска мерка донесува Директорот на Домот по претходна оцена на примениот предлог.

#### **Член 13**

Предлогот за поведување дисциплинска постапка содржи:

- 1) Органот до кого се поднесува
- 2) Основните податоци за детето
- 3) Фактичкиот опис на дејствијата што ја чинат дисциплинската повреда
- 4) Правен основ на дисциплинската повреда
- 5) Предлог на докази
- 6) Датум на поднесување
- 7) Потпис на подносителот на предлогот.

Во прилог на предлогот се приложува и потврда за привремено одземени предмети.

#### **Член 14**

Директорот на домот со решение формира Дисциплинска комисија, составена од претседател и двајца членови, кои имаат свои заменици од соодветните сектори.

Претседател на Дисциплинска комисија е раководно лице од сектор за ресоцијализација, а членови на дисциплинската комисија се претставник од одделение за третман и претставник од затворската полиција.

#### Член 15

Дисциплинската комисија на записник констатира дека го отфрла предлогот за поведување дисциплинска постапка ако утврди дека:

- 1) во опишаните дејствија не е содржана дисциплинска повреда
- 2) нема доволно докази во прилог на предлогот за поведување дисциплинска постапка
- 3) постојат околности што ја исклучуваат дисциплинската одговорност
- 4) настапила застареност за поведување дисциплинска постапка.

#### Член 16

Решение за ослободување од дисциплинската одговорност се донесува кога:

- 1) Дејствието не е дисциплинска повреда
- 2) Постојат околности што ја исклучуваат дисциплинската одговорност
- 3) Не се докажало дека детето за кое е поднесен предлог за поведување дисциплинска постапка ја сторило таа повреда.

Решението од ставот 1 на овој член се изработува во писмена форма и содржи: увод, диспозитив, образложение, број, датум и потпис на директорот на установата.

Против решението од ставот 1 на овој член не може да се поднесе жалба.

Решението се доставува најдоцна во рок од три дена до архивата на Домот, детето и матичниот воспитувач.

#### Член 17

Решението за изрекување дисциплинска мерка го донесува Директорот на установата.

Решението се донесува во рок од 24 часа од прием на предлогот за изрекување дисциплинска мерка.

Решението се изработува во писмена форма и содржи: увод, диспозитив, образложение, број, датум и потпис на директорот на установата

Решение за изрекување дисциплинска мерка во диспозитивот содржи:

- 1) Податоци за детето
- 2) Опис на дејствијата што ја чинат дисциплинската повреда
- 3) Правниот основ на дисциплинската повреда
- 4) Одлука за изрекување на дисциплинска казна
- 5) Одлука за засметување на издвојувањето на детето пред изрекување дисциплинска мерка за изолирање во посебна соба

Против решението од ставот 1 на овој член не може да се поднесе жалба.

Решението се доставува најдоцна во рок од три дена до архивата на Домот, детето и матичниот воспитувач.

#### Член 18

Изречените дисциплински мерки се регистрираат во посебен Деловодник за изречени дисциплински мерки.

Решенијата за дисциплинската мерка се дел од персоналното досие на детето.

#### Член 19

Секое дете има право да поднесе барање за информации за правна помош или поплака во врска со неговата дисциплинска мерка и/или издвојување во правната служба на Домот.

На децата им е обезбеден лесен пристап до механизмите за барање и поплаки

#### Член 20

За сите прашања што не се опфатени со ова Упатство, соодветно се применуваат одредбите од Законот за извршување на санкциите и Куќниот ред на Домот, на начин што се води сметка за најдобриот интерес на детето.

#### Член 21

Ова Упатство влегува во сила со денот на донесувањето.

Тетово, 03.11.2021 година



ДИРЕКТОР на  
ВПУ ВПД Тетово  
Даниел Антоски